

યુ.કે.માં ભારતીય સંસ્કૃતિ અને આધ્યાત્મિક સેવાનું ઐતિહાસિક કેન્દ્ર

અનુપમ મિશન, ડેન્લમ-યુ.કે. દ્વારા નિર્માણ પામી રહેલ 'ૐ હિન્દુ ક્લિમેટોરિયમ' પ્રોજેક્ટના પ્રોગ્રેસ રિપોર્ટ પ્રેઝન્ટેશન માટે ગુરુહરિ સાહેબજીની દિવ્ય ઉપસ્થિતિમાં રવિવાર, ૧૯ એપ્રિલના રોજ એક સુંદર અને ભવ્ય કાર્યક્રમનું આયોજન કરવામાં આવ્યું.

આ પ્રસંગે શ્રી સી. બી. પટેલ (ગુજરાત સમાચાર), પૂ. નંદાજી (પ્રમુખ, ભારતીય વિદ્યા ભવન), લોર્ડ રેમી રેન્જર, પૂ. શૌનક ઋષિજી, રશ્મિભાઈ ચતવાણી, સુનીલભાઈ તથા જલારામ મંદિરના ટ્રસ્ટીઓ, પ્રમોદભાઈ ઠક્કર, સુધીરભાઈ ઠક્કર (વેસ્ટર), મનુભાઈ રામજી, ઋજુ માર્શલ, સુખંડ નાનક ધામના પ્રમુખ તથા ટ્રસ્ટીઓ, સંજયભાઈ ગઢવી તેમજ ઈસ્કોન ટેમ્પલના સર્વે ટ્રસ્ટીઓ, ચંદ્રકાંતભાઈ શાહ તથા સર્વે ટ્રસ્ટીઓ, જશવંતભાઈ દોશી-નવનાથ સેન્ટર અને ટ્રસ્ટીઓ ઉપરાંત સ્વામિનારાયણ સંપ્રદાય, જલારામબાપા, લોહાણા સમાજ જેવા વિવિધ સંપ્રદાયો અને જ્ઞાતિઓના આગેવાનો, ઈંગ્લેન્ડના નામાંકિત ઉદ્યોગપતિઓ, સમાજસેવકો, ડોક્ટર્સ, સોલિસિટર્સ તથા અનુપમ મિશનના સંતો-ભક્તો સાથે આશરે ૪૦૦ જેટલા ભાવિકો ઉપસ્થિત રહ્યા.

'ૐ સ્મશાનગૃહ'ના નિર્માણ માટે અત્યાર સુધી થયેલી પ્રગતિ અંગે વિગતવાર પ્રોજેક્ટ અપડેટ આપવામાં આવ્યો. ભાવિશાબહેને કાર્યક્રમનું સુંદર સંકલન કર્યું અને સ્વાઈડ શો દ્વારા 'ૐ સ્મશાનગૃહ'ના કાર્યના વિકાસ તથા ભાવિ આયોજન અંગે પ્રેઝન્ટેશન રજૂ કર્યું.

પ્રાસંગિક પ્રવચન કરતાં સતીશભાઈ ચતવાણીએ જણાવ્યું કે, 'અનુપમ મિશન દ્વારા યુનાઈટેડ કિંગડમમાં વિકસિત થતો આ 'ૐ ક્લિમેટોરિયમ' પ્રોજેક્ટ ભારતીય સંસ્કૃતિ, ધાર્મિક પરંપરા અને આધ્યાત્મિક સેવાઓ માટે એક ઐતિહાસિક પહેલ છે. આ પ્રોજેક્ટ માત્ર એક ક્લિમેટોરિયમ નથી, પરંતુ હિંદુ,

જૈન અને શીખ સમાજ માટે પોતાના ધાર્મિક રીતિ-રિવાજ મુજબ અંતિમસંસ્કાર કરવાની પવિત્ર અને ગૌરવપૂર્ણ વ્યવસ્થા છે. પૂજ્ય શૌનક ઋષિજીએ પોતાના અંતરના ઉદ્ગારો વહાવી ધન્યતા વ્યક્ત કરતાં જણાવ્યું કે, 'સંતભગવંત સાહેબદાદાની સાધુતા અને વ્યક્તિત્વ જ એ કારણ છે કે બધા જ સંપ્રદાયો અહીં એકત્ર થયા છે. સૌને વિશ્વાસ છે કે, સાહેબદાદા જે કંઈ કરશે તે સારું જ કરશે.' શ્રી નંદાજીએ પોતાના પ્રવચનમાં સંસ્કૃતના એક શ્લોકનો ઉલ્લેખ કરતાં જણાવ્યું કે, 'દાતાના ત્રણ પ્રકાર હોય છે-પ્રથમ દાતા દાન આપીને છૂટી જાય, બીજો પોતે દાન આપે અને અન્ય દાતાઓને પણ જોડે, ત્યારે ત્રીજો દાતા પોતે દાન આપે છતાં ગર્વ ન કરે, નમ્ર રહે અને મધુર વાણી રાખે. આવા ત્રીજા પ્રકારના દાતા દુર્લભ છે અને અનુપમ મિશનમાં આવા દાતાઓ જોવા મળે છે.'

સંતભગવંત સાહેબદાદાએ પોતાના આશીર્વાચનમાં લોર્ડ ડોલર પોપટની ભાવના, સતીશભાઈના અથાક મહેનત અને દાખડો, સંતો, ભક્તોનાં ભજન-પ્રાર્થના અને સર્વેએ ઉદાર દિલે આપેલાં દાનની વાતો કરી આભાર વ્યક્ત કર્યો. તેઓએ જણાવ્યું કે, 'ભગવાનનું શ્રેષ્ઠ સર્જન માનવી છે, તેથી માનવસેવામાં જે વપરાય તે પ્રભુસેવા ગણાય. આ પ્રોજેક્ટમાં થનાર આવક પણ સમાજસેવા માટે ઉપયોગમાં લેવાશે.'

બ્રહ્મસ્વરૂપ યોગીજી મહારાજ જયંતી

બ્રહ્મસ્વરૂપ યોગીજી મહારાજનો પાવન પ્રાગટ્યદિન વૈશાખ વદ બારસ (૧૪ મે)ના રોજ આવતો હોવાથી સાધુ પૂ. હિંમત સ્વામીજી અને સતીશભાઈની પ્રાર્થનાથી ૩ મે ૨૦૨૬ના રોજ અનુપમ મિશન, ડેન્લમ ખાતે આ જન્મોત્સવ અતિ દિવ્યતા ને ભવ્યતા સાથે ઉજવાયો. સંતભગવંત સાહેબદાદા તથા ઈંગ્લેન્ડના સર્વ સંતો-હરિભક્તોની ઉપસ્થિતિએ સમગ્ર વાતાવરણને દાસભાવ અને ગુરુપ્રેમથી છલકાવી દીધું. કાર્યક્રમના આરંભે



ઈંગ્લેન્ડની તપોભૂમિ બ્રહ્મજ્યોતિ પર નિર્માણાધીન 'ૐ ક્લિમેટોરિયમ'ના વિકાસકાર્યની માહિતી પ્રદાન સભામાં સાહેબજીના સાંનિધ્યે ઉપસ્થિત ગણમાન્ય મહેમાનો

પુવકોએ ‘મુને વ્હાલું જોગીડા તારું મુખડું...’ ભજન ગાઈ ભક્તિમય માહોલ સભ્યો. તે દરમિયાન અચાનક જ સાહેબદાદાએ માર્દક લઈને પોતાના અંતરનાં આશીર્વાચન વરસાવ્યાં, જે સર્વે માટે અમૂલ્ય આત્મિક પ્રેરણાનું સ્ત્રોત બન્યાં. યોગીજી મહારાજના દિવ્ય વ્યક્તિત્વનો મહિમા વર્ણવતાં સાહેબદાદાએ જણાવ્યું કે, ‘તેઓનું સમગ્ર જીવન પ્રેમ, સેવા અને અખંડ ભગવત્ સ્મરણથી ભરેલું હતું. તેઓ હંમેશાં કહેતા કે, સાચું સુખ ભગવાનની ભક્તિ અને સંતોના સમાગમમાં જ છે. જેમ લોહચુંબક લોખંડને આકર્ષે છે, તેમ તેઓનું વ્યક્તિત્વ મુમુક્ષુઓને પોતાની તરફ આકર્ષતું હતું.’

કાર્યક્રમનું સંચાલન ભાવિશાબહેને કર્યું. જ્યંતભાઈ કોટેચા અને સતીશભાઈ ચતવાણીએ પ્રાસંગિક મહિમાગાન કર્યાં. આ પાવન પ્રસંગે સાહેબદાદાએ સાધુ પૂ. નીલેશદાસજીને મંદિરમાં શ્રી ઠાકોરજી મહારાજની નિત્ય પાંચ આરતી ઉતારવાની વિશેષ આજ્ઞા આપી. જેનો સર્વે ભક્તોને નિયમિત ભક્તિનો વિશેષ લાભ પ્રાપ્ત થઈ રહ્યો છે. ૩ મેના રોજ સાંજે સંતભગવંત સાહેબજી અને સંતોના વિદાય-મિલનની સભા યોજાઈ. આજે યોગી જ્યંતી નિમિત્તે ઉપસ્થિત હરિભક્તો તથા ડિમેટોરિયમના દાતાઓ માટે સતીશભાઈનાં માર્ગદર્શન હેઠળ પ્રોજેક્ટની મુલાકાતની સુંદર વ્યવસ્થા પણ ગોઠવવામાં આવી.

નૂતન ‘સંત આવાસ’ અને ‘મહેમાન ભવન’નું બાંધકામ કાર્ય પૂર્ણ થતાં સંતભગવંત સાહેબજી, સતીશભાઈ, સંતો અને હરિભક્તોએ પુષ્પવર્ષા સાથે શ્રી ઠાકોરજી મહારાજને પધરાવી આરતી અર્પણ કરી. આ બાંધકામ સેવા માટે જતીનભાઈ અને તેમની ટીમે અત્યંત પરિશ્રમ અને નિષ્ઠાથી કાર્ય પૂર્ણ કર્યું હોવાથી સાહેબદાદાએ અત્યંત પ્રસન્ન થઈ તેમને હૃદયપૂર્વક આશીર્વાદ આપ્યા. આ સમગ્ર ઉજવણી ભક્તિ, સેવા, સમર્પણ અને ગુરુપ્રેમના દિવ્ય સંદેશ સાથે અવિસ્મરણીય બની રહી.



ઉપાસના ધામ, ખારઘર મંદિરજીની મૂર્તિઓનો ૧૯મો પાટોત્સવ

સદ્ગુરુ સાધુ પૂ. મનોજદાસજી અને સંતોની પુનિત ઉપસ્થિતિમાં નવી મુંબઈ સ્થિત ખારઘરના ઉપાસના ધામના મંદિરજીમાં બિરાજમાન શ્રી મુક્ત-



સાહેબજીના સાંનિધ્યે અનુપમ મિશન, યુ.કે. મંદિરમાં શ્રી યોગીજ્યંતીની ઉજવણી

અક્ષર-પુરુષોત્તમ મહારાજ, સર્વે ગુણાતીત સ્વરૂપો અને દેવતાઓની મૂર્તિઓનો ૧૯મો પાટોત્સવ અત્યંત ભક્તિભાવે ઉજવાયો. ૨૯ એપ્રિલના રોજ સદ્ગુરુ સાધુ પૂ. મનોજદાસજી અને ૧૬ જેટલા સંતો બ્રહ્મજ્યોતિ, મોગરીથી આ પર્વમાં ભાગ લેવા માટે ખારઘર પધાર્યા. ખારઘર મંદિરજીના મહંત સાધુ પૂ. દિનેશદાસજી તથા સાધુ પૂ. હરિકૃષ્ણદાસજી અને ભક્તોએ તેમને ભાવથી આવકાર્યા. સંધ્યાઆરતી બાદ સ્વાગતસભા યોજાઈ, જેમાં સાધુ પૂ. ભરતદાસજી પંડ્યા, સાધુ પૂ. ઉમેશદાસજીએ પ્રાસંગિક ઉદ્બોધન કરી સત્સંગલાભ આપ્યો.

૩૦ એપ્રિલના રોજ યોજિત સત્સંગસભામાં ‘ધૂન અને ભજનની ટેવ’નું પરિણામ વિષય પર સદ્ગુરુ સાધુ પૂ. મનોજદાસજીએ અલૌકિક સત્સંગલાભ આપ્યો. સભામાં નવદીક્ષિત સાધુ પૂ. મહર્ષિદાસજીએ પોતાના સ્વાનુભવના આધારે ધૂન-ભજનના મહિમાની સુંદર વાતો કરી. સંધ્યાઆરતી બાદ બ્રહ્મજ્યોતિ, મોગરીથી પધારેલ સાધુ પૂ. કેયૂરદાસજીની આગેવાની હેઠળ રાહુલભાઈ તથા અનુપમ સૂરવૃંદ દ્વારા ભજનસંધ્યા અર્પણ થઈ.

૧ મે ૨૦૨૬ની સવારે શ્રી પાટોત્સવ વિધિ પ્રધાન આચાર્ય સાધુ પૂ. અશોકદાસજી તથા સૂરવૃંદના સેવકો દ્વારા કરાવવામાં આવી. શ્રી ઠાકોરજી અને ગુણાતીત સ્વરૂપોની મૂર્તિઓનાં પાટોત્સવ પૂજન વડીલ સાધુ પૂ. વાસુદેવદાસજી, પૂ. ડૉ. ભરતદાસજી-પંડ્યા, પૂ. દિનેશદાસજી-મોદી, પૂ. ઉમેશદાસજી, પૂ. રમેશદાસજી-દયાળુ, પૂ. રાજુદાસજી, પૂ. યજ્ઞેશદાસજી, પૂ. પંકજદાસજી, પૂ. કેયૂરદાસજી દ્વારા કરવામાં આવ્યાં. સદ્ગુરુ સાધુ પૂ. મનોજદાસજી તથા પવઈથી પધારેલ વડીલ સાધુ પૂ. ભરતભાઈ, પૂ. વશીભાઈ અને સંતોનાં સાંનિધ્યે ૨૧ અક્ષરમુક્તોએ યજ્ઞમાનપદે બિરાજમાન થઈ ખૂબ જ ભાવથી વિધિ અર્પણ કરી અને ધન્યતા અનુભવી. મુંબઈ પ્રદેશના પ્રાદેશિક સંત પૂ. યજ્ઞેશદાસજીએ પાટોત્સવ વિધિ દરમિયાન ‘ભજન કરતાં કરતાં ક્રિયા કરવી’ એ વાતનો આધાર લઈ મહિમાભરી વાતો સંતભગવંત સાહેબજીના જીવનપ્રસંગો સાંકળીને કરી. ત્યારબાદ શ્રી ઠાકોરજી મહારાજના શણગાર થયા અને સૌને અલૌકિક દર્શનનું સુખ પ્રાપ્ત થયું. શ્રી ઠાકોરજી મહારાજને આરતી અને થાળ અર્પણ કરી સૌએ દર્શનના સુખનો આનંદ માણ્યો. ત્યાબાદ પાટોત્સવ માહાત્મ્યસભામાં બિજભાઈ, મીઠીબહેન, સાધુ પૂ. રાજુદાસજી, સાધુ પૂ. દિનેશદાસજીએ મહિમાસભર વાતો કરી સ્વાનુભવ વ્યક્ત કર્યાં. પૂ. ભરતભાઈએ અદ્ભુત આશીર્વાદ અર્પણ કર્યાં. સદ્ગુરુ સાધુ પૂ. મનોજદાસજીએ આવતા વર્ષે આવનાર મંદિરજીના દ્વિદશાબ્દી પાટોત્સવ પર્વને વધાવી લેવા અને તે અંતર્ગત વિશેષ ભક્તિ અર્પણ કરી શકાય તે ભાવથી મુંબઈ પ્રદેશના હરિભક્તોને કેટલાક નિયમો આપ્યા. આમ, સંતોની સન્નિધિ અને ભક્તિના આનંદપૂરમાં ભીજાઈ સૌ ધન્ય થયાં.



યોગી વિદ્યાપીઠનાં ગૌરવ

સંતભગવંત સાહેબજીની કૃપાશિષ અને પ્રેરણાથી સંસ્કારસંપન્ન શિક્ષણ અને કેળવણી આપતી યોગી વિદ્યાપીઠની વિવિધ શૈક્ષણિક સંસ્થાઓનાં



નવી મુંબઈ-ખારઘર સ્થિત મંદિરજીમાં બિરાજમાન શ્રી ઠાકોરજી મહારાજ અને ગુણાતીત સ્વરૂપોને ૧૯મા પાટોત્સવપર્વે અત્રુટ અર્ચ્ય અર્પણ

ઘોરણ-૧૦ અને ઘોરણ-૧૨ની બોર્ડની પરીક્ષાઓમાં ઝળહળતાં પરિણામ આવ્યાં છે.

*** જ્ઞાનચક્ષુ વિદ્યાલય-મોગરી :** ઘોરણ-૧૦ની બોર્ડની પરીક્ષાનું ૯૭.૪૬% પરિણામ આવ્યું છે, જેમાં ૨૨ વિદ્યાર્થીઓ A1 ગ્રેડ, ૨૯ વિદ્યાર્થીઓ A2 ગ્રેડ તથા ૨૬ વિદ્યાર્થીઓ B1 ગ્રેડ સાથે ઉત્તીર્ણ થયા છે. શાળાના તેજસ્વી વિદ્યાર્થી દીપકુમાર ભાનુભાઈ સોલંકીએ ૯૯.૯૯ PR મેળવી સંસ્થાને ગૌરવ અપાવ્યું છે. ઘોરણ-૧૨ સામાન્ય પ્રવાલની બોર્ડની પરીક્ષાનું ૧૦૦% પરિણામ આવ્યું છે, જેમાં ૨ વિદ્યાર્થીઓએ A1 ગ્રેડ તથા ૭ વિદ્યાર્થીઓએ A2 ગ્રેડ મેળવી આણંદ જિલ્લામાં આગવું સ્થાન હાંસલ કર્યું છે.

*** શારદા મંદિર-નડિયાદ :** ઘોરણ-૧૦ની બોર્ડની પરીક્ષાનું ૯૮.૯૬% પરિણામ આવ્યું છે, જેમાં શાળાના ૪૫ વિદ્યાર્થીઓએ A1 ગ્રેડ અને ૫૫ વિદ્યાર્થીઓએ A2 ગ્રેડ હાંસલ કરી સુંદર સિદ્ધિ મેળવી છે. શાળાની વિદ્યાર્થીની તુલસી સ્નેહલકુમાર મિતલિયાએ ૯૯.૯૯ PR મેળવી સંસ્થાને ગૌરવ અપાવ્યું છે. ઘોરણ-૧૨ વિજ્ઞાન પ્રવાલની બોર્ડની પરીક્ષાનું ૮૯.૮૭% અને સામાન્ય પ્રવાલની બોર્ડની પરીક્ષાનું ૯૮.૭૮% પરિણામ આવ્યું છે.

*** નીલકંઠવર્ણી વિદ્યાલય :** કચ્છ-શિણાય ખાતે અનુપમ મિશન સંચાલિત નીલકંઠવર્ણી વિદ્યાલયના ઘોરણ-૧૦ની બોર્ડની પરીક્ષાનું સતત ચોથા વર્ષે ૧૦૦% પરિણામ આવ્યું છે.

*** ધારી :** શ્રીમતી વી.પી.જી. ગર્લ્સ હાઈસ્કૂલનું ઘોરણ-૧૦ની બોર્ડની પરીક્ષાનું ૭૭.૬૫% પરિણામ આવ્યું છે. ઘોરણ-૧૨ વિજ્ઞાન પ્રવાલની બોર્ડની પરીક્ષાનું ૬૬.૬૮% અને સામાન્ય પ્રવાલની બોર્ડની પરીક્ષાનું ૯૭.૫૦% પરિણામ આવ્યું છે.

સંતભગવંત સાહેબજીએ સૌ વિદ્યાર્થીઓ અને સારસ્વતગણને અંતરની શુભેચ્છાઓ પાઠવી પ્રસન્નતાપૂર્ણ આશીર્વાદ પ્રદાન કર્યા છે. ◆

શ્રદ્ધાંજલિ

*** પૂજ્ય અશિતકુમાર મિત્રા :** કલકત્તા નિવાસી અક્ષરમુક્ત અશિતકુમારજી

સત્સંગમાં વિશેષ કરીને મિત્રાસાહેબ તરીકે ઓળખાયા! વર્ષો પૂર્વે એક્સાઈઝ કમિશ્નર તરીકે વડોદરામાં તેઓની નિમણૂક થઈ ત્યારે અક્ષરમુક્ત કે.સી. સિંગસાહેબના સંબંધને પરિણામે અનુપમ મિશન સાથે પરિચય થયો. સંતભગવંત સાહેબજી અને સદ્ગુરુ સંતોની જીવનભાવના, અનોખી કર્મયોગી સાધનાના અનુભવ કરીને તેઓના હૃદયમાં ઊંડો સદ્ભાવ જાગ્યો. ધીમે ધીમે અનુપમ મિશનના સત્સંગમાં જોડાતા ગયા અને સમર્પિત થયા. એક સમયે તેઓને પ્રમોશન મળતાં વડોદરાથી દૂર જવાનું થતું હતું. પણ શ્રી ઠાકોરજી મહારાજથી દૂર તેઓને જવું નહોતું માટે પ્રભુને ગદ્ગદભાવે પ્રાર્થના કરી તો પ્રમોશન પણ મળ્યું અને વડોદરામાં જ રહેવાનું થયું. આ પ્રસંગ બાદ અત્યંત નિષ્ઠા સાથે તેઓ અનુપમ મિશનની સેવાકીય પ્રવૃત્તિમાં પણ યોગદાન આપતા રહ્યા. સંતો પ્રત્યેના અપાર પ્રેમને પરિણામે અને તપોભૂમિ બ્રહ્મજ્યોતિ પર મળતા આધ્યાત્મિક આનંદને મેળવવા તેઓ પ્રત્યેક સમૈયા-ઉત્સવમાં હાજરી આપતા. બીમારી હોવા છતાં જીવનના અંતિમ દિવસો શ્રી ઠાકોરજી અને ગુરુહરિ સાહેબદાદાના સાંનિધ્યે વિતાવવાનું નક્કી કરી બ્રહ્મજ્યોતિમાં રહેવા આવ્યા. અને પછી ચેકઅપ માટે કલકત્તા ગયા, ત્યાં પ્રભુનું ભજન કરતા કરતા તેઓએ ૮ મે ૨૦૨૬ના રોજ દેહત્યાગ કર્યો. તેઓના જીવનમાં તેઓનાં ધર્મપત્ની સુમિત્રાબહેન અને પરિવારજનોએ પણ સત્સંગને જ પ્રાધાન્ય આપ્યું. આવા આદર્શ અક્ષરમુક્તને હૃદય પૂર્વક શ્રદ્ધાસુમન અર્પણ! ◆

